

نظامت زرعی اطلاعات پنجاب

21- سر آغا خان سوئم روڈ لاہور

Ph.042-99200731, 99200729, Fax No.042/99202911 E.mail:ziratnama@hotmail.com

www.facebook.com/AgriDepartment

پریس ریلیز

پنجاب ایگریکلچر مارکیٹنگ اتھارٹی ایکٹ 2018 کا جائزہ لینے کیلئے زراعت ہاؤس لاہور میں کانفرنس کا انعقاد
ملک نعمان احمد لنگڑیال وزیر زراعت پنجاب نے بطور مہمان خصوصی کانفرنس کی صدارت کی۔ واصف خورشید سیکرٹری
زراعت پنجاب، محکمہ زراعت پنجاب کے اعلیٰ افسران، کاشتکاروں و دیگر اسٹیک ہولڈرز نے بھی اجلاس میں شرکت کی
پنجاب ایگریکلچر مارکیٹنگ اتھارٹی ایکٹ 2018 میں تمام اسٹیک ہولڈرز کی باہمی مشاورت سے ترامیم لائی جائیں
گی: ملک نعمان احمد لنگڑیال وزیر زراعت پنجاب

لاہور 05 نومبر 2018: پنجاب ایگریکلچر مارکیٹنگ اتھارٹی ایکٹ 2018 کا جائزہ لینے کیلئے زراعت ہاؤس لاہور میں کانفرنس کا انعقاد کیا گیا جس میں ملک نعمان احمد لنگڑیال وزیر زراعت پنجاب نے بطور مہمان خصوصی شرکت کی۔ کانفرنس میں واصف خورشید سیکرٹری زراعت پنجاب، احسان بھٹہ اسپیشل سیکرٹری زراعت (مارکیٹنگ)، سید ظفریاب حیدر ڈائریکٹر جنرل زراعت (توسیع)، محمد رفیق اختر ڈائریکٹر نظامت زرعی اطلاعات پنجاب سمیت محکمہ زراعت کے اعلیٰ افسران نے شرکت کی۔ کانفرنس میں کمیشن ایجنٹس، آڈھتیوں و کاشتکاروں سمیت زرعی مارکیٹنگ کے کاروبار سے وابستہ تمام اسٹیک ہولڈرز نے بھی شرکت کی۔ اس موقع پر ملک نعمان احمد لنگڑیال وزیر زراعت پنجاب نے کانفرنس میں شریک شرکاء سے خطاب کرتے ہوئے کہا کہ سابقہ حکومت نے 31 مئی 2018 کو پنجاب ایگریکلچر مارکیٹنگ ایکٹ کی منظوری دی تھی۔ اس ایکٹ کی بعض شکوں پر بطور کاشتکار انہیں بھی اعتراض تھا مثلاً ٹیکس وزن پر لاگو کیا جائے یا جنس کی قیمت پر کیونکہ اگر ٹیکس کو زرعی جنس کی قیمت پر لاگو کیا جائے تو کاشتکار کا نقصان ہے۔ اس میں بھی کوئی شک نہیں کہ ہمارا موجودہ مارکیٹنگ کا نظام 1978 کے ایکٹ کے ساتھ چل رہا ہے اور 40 سال کے بعد آبادی، اجناس اور پیداوار کے اعتبار سے اس قانون میں تبدیلی ہونی چاہیے مگر سابقہ حکومت نے موجودہ پنجاب ایگریکلچر مارکیٹنگ ایکٹ 2018 کاشتکاروں و دیگر اسٹیک ہولڈرز کی مشاورت کے بغیر منظور کروایا لہذا اس میں ترمیم تمام اسٹیک ہولڈرز کی مشاورت سے کی جائے گی اور ایسا منفقہ قانون بنایا جائے گا جس سے زرعی مارکیٹنگ کے کاروبار سے وابستہ تمام افراد مستفید ہوں گے۔ وزیر زراعت پنجاب نے مزید کہا کہ دنیا ترقی کی طرف جا رہی ہے تو ہمارے بھی مارکیٹ کے نظام میں تبدیلی لازمی ہونی چاہیے۔ تمام اسٹیک

ہولڈرز کو اعتماد میں لینے کے بعد اس ایکٹ میں ترامیم کیلئے صوبائی اسمبلی سے رجوع کیا جائے گا۔ آج کی اس کانفرنس کے انعقاد نے تمام اسٹیک ہولڈرز کو ایک پلیٹ فارم مہیا کیا ہے جہاں سب نے اکٹھے ہو کر مارکیٹنگ نظام کی بہتری کیلئے تجاویز پیش کیں ہیں۔ ان تجاویز کی روشنی میں ہم ایک نئے مارکیٹنگ قوانین کو ایک ایسے سانچے میں ڈھالنے میں کامیاب ہوں گے جس سے کسانوں کی مشکلات دور ہو سکیں گی اور عوام کو بہتر اور معیاری اشیائے ضروریہ سستے داموں میسر آسکیں گی۔ واصف خورشید سیکرٹری زراعت پنجاب نے کہا کہ آج کی اس کانفرنس میں جو تجاویز دی گئی ہیں اس کی روشنی میں پنجاب ایگریکلچر مارکیٹنگ ایکٹ 2018 کے مسودے میں ترامیم کی جائیں گی۔ انھوں نے احسان بھٹہ اسپیشل سیکرٹری زراعت (مارکیٹنگ) کو ہدایت کی کہ اس ایکٹ کا اردو زبان میں عام فہم ترجمہ کروا کے تمام اسٹیک ہولڈرز کو بھجوا دیا جائے تاکہ مکمل ہم آہنگی سے ترامیم کی جاسکیں۔

